

واقعات سیرت میں اہل کفر سے روایت کی شرعی حیثیت

*عثمان احمد

It is an important issue of the seerah discipline of Islamic Sciences that What are the primary rules for acceptenc and rejection of triditions. There is a vast difference of opinions among scholars on the said issue. Apart from other questions related to this issue, a question also arises that a tradition reported by a non Muslim is acceptable or not. The scholars of seerah discipline has used the narrations of non muslims when needed. The article deals with the issue.

اللہ جل شانہ نے ختم المرسلین محمد رسول اللہ صلی اللہ علیہ وسلم کو شان رفعا لک ذکرک سے نوازا اور اس کے آثار و شواہد کی نمود ابتداءے آفرینش سے ہی ہوگئی۔ صدیوں کی انسانی تاریخ گواہی دیتی ہے کہ برگزیدہ پیغمبروں کے سچے ہونٹوں پر آپ کے نام نامی کی زبانش رہی اور انکی گفتگوؤں میں آپ کی سیرت کی مدح و ثنا کے پھول کھلتے رہے۔ آپ کا ذکر صحف آسمانی کی زینت رہا۔ پاکیزہ انسانوں کے قلوب میں آپ کی محبت خیمہ زن رہی اور آنکھیں حسرت دیدار میں نمناک رہیں۔ تاج نبوت سے سرفراز مقدس ہستیوں کے دل آپ کی امت کا ایک فرد بننے کی آرزو میں بے قرار رہے۔ جس ہستی کی برکات زمان و مکان سے ماورا ہیں اس کی سیرت کی محفوظیت کو ایسی عجیب شان حاصل ہوئی کہ اس کی پیدائش سے پہلے ہی اس کی سیرت الہامی کتابوں میں محفوظ کر دی گئی۔ (۱) اہل عرب میں آپ کی بعثت مطہرہ کے تکوینی فیصلے نے اہل عرب کی نسلوں کو محفوظ کر دیا۔ عام طور پر جب سیرت نگار آپ کی اہل عرب میں بعثت کی حکمتوں کو زیر بحث لاتے ہیں تو اہل عرب کے دیگر اوصاف میں ایک وصف قوی حافظے بھی بیان کیا جاتا ہے۔ اگر حقیقت میں نگاہ ڈالی جائے تو یہ کہنا زیادہ انسب ہوگا کہ اللہ نے ختم المرسلین کی سیرت کی محفوظیت کے لیے عربوں کے حافظوں کو اس طرح تقویت بخش دی کی گھوڑوں کے نسب نامے بھی ان کی یادداشتوں کا حصہ بننے لگے۔ (۲) یہ کہنا بے جا نہ ہوگا کہ آپ کی پیدائش سے قبل اہل کفر کو بھی آپ کی سیرت کی حفاظت کے لیے تیار کر دیا گیا۔

نبی کریم صلی اللہ علیہ وآلہ وسلم کی سیرت طیبہ کا ابتدائی حصہ جس کا تعلق آپ کی پیدائش سے قبل کے خاندانی و معاشرتی حالات، آپ کی پیدائش کے وقت اور اس سے کچھ وقت قبل رونما ہونے والے معجزاتی واقعات، رسول اللہ صلی اللہ علیہ وآلہ وسلم، آپ کی والدہ ماجدہ اور بعض دیگر اعزہ و اقارب کے خاندان اور انساب وغیرہم

* لیکچرر، شعبہ علوم اسلامیہ، جامعہ پنجاب، لاہور۔

جیسے بہت سے اہم امور ہیں جن میں مکہ کے اہل شرک بنیادی مصدر قرار پاتے ہیں۔ اس لیے یہ سوال پیدا ہوتا ہے کہ کیا علم سیرت میں اہل کفر و شرک سے روایات قبول کرنا شرعاً درست ہے کہ نہیں؟ اس مسئلہ کی تحقیق کی پہلی جہت یہ ہے کہ کتب اصول حدیث کا جائزہ لیا جائے کہ محدثین کی آراء اہل کفر سے روایت قبول کرنے کے مسئلہ میں کیا ہیں؟ دوسری جہت یہ ہے کہ علماء سیرت کے اہل کفر سے قبول روایت کے مسئلے میں اکثریتی تعامل کا جائزہ لیا جائے؟ تیسری جہت یہ ہے کہ دلائل نقلیہ و عقلیہ کی روشنی میں اس سوال کا جواب تلاش کیا جائے۔

کتب اصول حدیث اور اہل کفر سے قبول روایت کی اسباب

کتب اصول حدیث میں بنیادی طور پر یہ بحث اسباب طعن راوی کے باب میں بدعت کے طعن کے تحت بیان ہوئی۔ اصولیین بدعت کو دو اقسام میں منقسم کرتے ہیں۔ بدعت مفسدہ اور بدعت مکفرہ۔ بدعت مکفرہ سے مراد وہ بدعت ہے جس کے ارتکاب سے تکفیر لازم آتی ہے جیسے سیدنا علی کرم اللہ وجہہ میں الوہی حلول کا اعتقاد، سیدہ عائشہؓ پر تہمت باندھنا وغیرہ۔ بدعت مکفرہ کے مرتکبین کے بارے میں علماء کی تین آراء ہیں۔

۱۔ تاویل باطل کرنے والے کفار و فساق کی روایت علی الاطلاق قبول کی جائے گی۔ یہ رائے متکلمین اور اہل النقل کی ہے (۳)

۲۔ اہل کفر کی روایت اس شرط پر قبول کی جائے گی کہ وہ کذب کی حرمت کا اعتقاد رکھتے ہوں۔ یہ رائے اصولیین میں سے ایک جماعت کی ہے جن میں ابو الحسن البصری، (۴) امام رازی (۵) اور بیضاوی (۶) شامل ہیں۔

۳۔ کفار و فساق کی روایت مطلقاً قبول نہیں اور ہر صورت رد کی جائے گی۔ امام نووی نے اس پر اتفاق نقل کیا ہے کہ بدعت کے باعث جن کی تکفیر کی گئی ان کی روایت رد کر دی جائے گی۔ (۷)

جمال الدین القاسمی لکھتے ہیں

وقع فی کلام النووی فی شرح مسلم فی المتواتر انه لا یشرط فی المخبرین بہ الاسلام، و کذا قال الاصولیون ولا یخفی ان هذا اصطلاح الاصولیون والا فاصطلاح المحدثین فیہ، ان یرویہ عدد من المسلمین لانہم اشترطوا فیمن یحتج بروایة ان یکون عدلاً ضابطاً، بان یکون مسلماً بالغاً، فلا تقبل روایة الکافر فی باب الاخبار وان بلغ فی الکثرة ما بلغ، وعبارة جمع الجوامع مع شرحہ: ولا تقبل روایة کافر وان عرف بالصدق لعلو منصب الروایة عن

الكفار، نعم يقبل من الكافر ما تحمله في كفره اذا اسلم (۸)

شرح مسلم میں امام نووی نے ذکر کیا ہے کہ متواتر کے لیے رواۃ کے اسلام کی شرط عائد نہیں کی جائے گی۔ اصولیین کی بھی یہی رائے ہے۔ لیکن یہ بات مخفی نہیں کہ اصولیین کی اپنی ایک خاص اصطلاح ہے۔ جبکہ محدثین کی اصطلاح اس سلسلے میں یہ ہے کہ متواتر وہ ہے جسے مسلمانوں کی ایک بڑی تعداد روایت کرے۔ اور ان کے ہاں راوی کے عادل و ضابط ہونے کی شرط سے مراد راوی کا مسلمان اور بالغ ہونا ہے۔ اس لیے کسی کافر کی روایت قبول نہیں کی جائے گی چاہے ان کی تعداد کثرت کی کسی انتہا کو چھو لے۔ جمع الجوامع اور اس کی شرح کی عبارت اس طرح ہے: کافر کی روایت قبول نہیں کی جائے گی اگرچہ وہ صدق میں معروف ہو کیونکہ روایت کا منصب کفار سے بہت بلند ہے۔ البتہ کافر اگر حالت اسلام میں اپنے کفر کے ایام کی کوئی بات روایت کرے تو وہ قبول کی جائے گی۔

حنفی اصولی عالم عبدالعزیز بخاری تحریر فرماتے ہیں۔

وعد التهم يشير الى اشتراط الاسلام و العدالة كما قاله قوم، لان الاسلام و
العدالة ضابطا الصدق و التحقيق، و الكفر و الفسق مظنتا الكذب و المجاذفة

فشرط عدمهما، وعند العامة ليس بشرط للقطع (۹)

(بزدوئی نے) جو عدالت کے الفاظ لکھے ہیں ان سے ان کا اشارہ متواتر حدیث میں اسلام اور عدالت دونوں کے شرط ہونے کی طرف ہے جیسا کہ ایک جماعت کی رائے ہے۔ اس لیے کہ ان کے نزدیک اسلام اور عدالت دونوں صدق اور تحقیق کے ضابطے ہیں جبکہ کفر و فسق جھوٹ اور ظن و تخمین کے مترادف ہیں تو انہوں نے کفر و فسق کے عدم کو شرط ٹھہرایا۔ لیکن عام اصولیین کے نزدیک اسلام اور عدالت دونوں متواتر کی شرط نہیں اور ان کے بغیر بھی علم قطعی حاصل ہوتا ہے۔

درج بالا اقوال سے یہ بات واضح ہوتی ہے کہ جمہور اصولیین کے نزدیک قبول روایت میں اسلام کی شرط نہیں عائد کی جائے گی۔ جبکہ محدثین کے نزدیک قبول روایت کے لیے اسلام کی شرط عائد کی جائے گی۔ اگر محدثین کے موقف کا جائزہ لیا جائے تو اس کی بنیادی وجہ یہ ہیں۔

(الف) روایت حدیث کو امر تعبیدی سمجھنا اور کافر کی کوئی عبادت مقبول نہیں۔ اس عبارت سے ظاہر ہے کہ محدثین روایت کے عمل کو عبادت کے قائم مقام سمجھتے۔ ولا تقبل رواية كافر وان عرف بالصدق لعلو منصب الرواية عن الكفار۔ کہ شہرت صدق کے باوجود روایت قبول نہیں کی جائے گی کیونکہ

روایت کا منصب اس سے بلند ہے۔ لیکن روایت حدیث کو امر تعبدی سمجھنا کسی طرح بھی درست نہیں سمجھا جا سکتا۔ قرآن اہل کفر سے کہتا ہے ہاتھ ابرہانکم ان کنتم صادقین (۱۰) دلیل لاؤ اگر تم سچے ہو۔ یہ آیت دلالت کرتی ہے کہ صادق ہونے کی صورت میں ان کی بات قبول کی جائے گی۔

(ب) چونکہ حدیث سے امور دینیہ عبارتاً، اشارتاً، دلالتاً یا اقتضاً ثابت ہوتے ہیں اور اہل کفر کے قول سے کوئی امر دینی ثابت نہیں ہو سکتا۔ لیکن اگر کسی امر دینی کی بجائے روایت کافر سے محض امر دنیا کو ثابت کیا جائے تو یہ سبب ختم ہو جاتا ہے۔ سیرت طیبہ کی روایات اگر اہل کفر سے لی جائیں تو ان سے شرعی احکام کا اثبات مقصود نہیں ہوتا بلکہ ان کی حیثیت اخبار دنیوی کی ہوتی ہے۔

(ج) محدثین جن اہل کفر کو زیر بحث لاتے ہیں بالعموم ان کی مراد وہ ہیں جن پر ارتداد کا شبہ ہوتا یا زندہ کا۔ مرتدین و زنادقہ کی شرعی حیثیت کفارِ اصلیہ کی طرح نہیں ہے۔ مرتد اور زنادقہ کو شریعت واجب القتل قرار دیتی ہے جبکہ کافرِ اصلی کے ساتھ علی الاطلاق ایسا معاملہ نہیں ہے۔ سیرت میں جن سے روایت کی ضرورت پڑتی ہے وہ کفارِ اصلیہ ہیں۔ مرتدین و زنادقہ سے روایت قبول کرنا یقیناً بہت سے مفاسد کا باعث ہو سکتا کیونکہ وہ دین اسلام میں داخل ہونے کے بعد اپنے ایسے فاسد اعتقادات کے باعث کافر قرار پائے جنہیں وہ اسلام ہی قرار دیتے جبکہ کفارِ اصلیہ کا معاملہ بالکل مختلف ہے۔

(د) کفر کو کذب کے مترادف سمجھنا۔ محدثین کفر کو کذب اور اسلام کو صدق کا مترادف قرار دیتے ہیں۔ حالانکہ یہ انہی کے اصولوں کے خلاف ہے۔ اگر اسلام صدق کے مترادف ہوتا تو پھر تو کسی مسلمان راوی کے بارے میں یہ چھان پھٹک کی ضرورت نہیں تھی کہ وہ سچا ہے یا جھوٹا۔ اسی طرح کفر کو کذب کے مترادف قرار دینے کی کوئی دلیل نہیں۔ حدیث میں تو اہل کتاب کی روایت کے بارے میں حکم دیا گیا کہ انکی تصدیق کرو اور نہ تکذیب۔ تاکہ اگر حق ہے تو تکذیب نہ ہو اور اگر باطل ہے تو تصدیق نہ ہو (۱۱) اگر اہل کفر کی روایت پر کفر کے باعث کذب کا اطلاق ہوتا تو فرمان نبوی میں لاکذب بوہم نہ ہوتا۔

اہل کفر سے قبول روایت میں علماء سیرت کا تعامل

اصحاب حدیث اور اصحاب سیرت کا اگرچہ بنیادی کام ایک ہے کہ دونوں رسول اللہ صلی اللہ علیہ وآلہ وسلم کے اقوال، اعمال اور تقریرات کی جمع و تدوین کرتے ہیں لیکن اس کے باوجود دونوں طبقات میں ایک بڑا فرق موجود ہے۔ اصحاب حدیث کا مقصود بالذات احکام کا جاننا ہوتا ہے اور رسول اللہ صلی اللہ علیہ وآلہ وسلم کی ذات سے ان کی بحث ضمناً ہوتی ہے یا التزماً مگر اصحاب سیرت کا مقصود بالذات رسول اللہ صلی اللہ علیہ وآلہ وسلم کی

ذات ہوتی ہے اور احکام کی بحث ضمنی ہوتی ہے۔ اصحاب حدیث آپ صلی اللہ علیہ وآلہ وسلم کے اقوال و اعمال کو جمع کرنے تک محدود رہتے جبکہ اصحاب سیرت کو آپ صلی اللہ علیہ وآلہ وسلم کے اقوال و اعمال کو ایک مربوط شکل میں بیان کرنے کے لیے تاریخی ترتیب اور اسباب و علل بھی جاننا پڑتے۔ اس فرق کی وجہ سے اصحاب حدیث اور اصحاب سیرت دو مستقل جماعتیں بن گئیں اور دونوں کا معیار تحقیق بھی جدا ہو گیا۔ محدثین روات کی ثقاہت، تقویٰ اور ضبط کی کمی یا زیادتی کی بنیاد پر روایتوں میں اختلاف کے وقت ترجیح دیتے ہیں اور اصحاب سیرت حالات کی موافقت اور واقعات کے علم کی بنا پر ترجیح دیتے ہیں۔

اصحاب سیرت حضور صلی اللہ علیہ وآلہ وسلم کی پیدائش کے وقت یا اس کے قریب حجاز کی معاشرتی یا مذہبی حالت بیان کرتے ہیں اور ان کا مقصود یہ ہوتا ہے کہ یہ واضح کیا جائے کہ رسول اللہ صلی اللہ علیہ وآلہ وسلم کی آمد اور تعلیمات سے حالات میں کیسا تغیر واقع ہوا۔ اور کونسا حکم کس کس مناسبت سے دیا گیا یہ ان حالات کے جانے بغیر معلوم نہیں ہو سکتا۔ لیکن اس کے لیے محدثین کی شرائط کے موافق ایک روایت بھی نہیں مل سکتی۔ پیدائش سے لے کر بعثت تک کے حالات کی بھی یہی صورت ہے۔ بڑے سے بڑے محتاط محدث نے بھی یہی کیا ہے کہ رسول اللہ صلی اللہ علیہ وآلہ وسلم کے بیان کے علاوہ صحابہ، کبار تابعین کے اقوال جمع کیے ہیں گو واقعہ کے وقت وہ موجود نہیں تھے کیونکہ اس کے سوا کوئی چارہ نہیں تھا۔ غزوات کے حالات اصحاب حدیث اور اصحاب سیرت دونوں نے لکھے ہیں مگر دونوں کے لکھنے میں بہت فرق ہے۔ فتح مکہ کے متعلق محدثین اتنا لکھتے ہیں کہ قریش نے حدیبیہ کے معاہدہ کو توڑا اور بنی خزاعہ پر ظلم کیا جو رسول اللہ صلی اللہ علیہ وآلہ وسلم کے حلیف تھے۔ اس لیے رسول اللہ صلی اللہ علیہ وآلہ وسلم نے قریش پر حملہ کیا اور مکہ فتح ہوا۔ لیکن اصحاب سیرت صرف اس پر اکتفا نہیں کر سکتے۔ اس لیے وہ یہ بھی لکھتے ہیں کہ معاہدہ کی کیا اہمیت تھی، بنی بکر و بنو خزاعہ کے درمیان کتنے عرصہ سے جنگ چلی آرہی تھی اس کے اسباب کیا تھے، معاہدہ کی وجہ سے جنگ کیونکر رکی؟ چنانچہ بنو بکر اور بنو خزاعہ کے باہم تنازعات اور جنگ و جدال کی تاریخ کے بیان کے لیے متدین مسلمانوں کی روایت دستیاب ہونے کا کوئی امکان نہیں تھا اور ایسی روایت کا نہ ملنے کا مطلب یہ نہیں مانا جا سکتا کہ بنو بکر و بنو خزاعہ کے لوگوں نے جو کچھ اپنے کافر آباء و اجداد سے سنا تھا وہ سب ناقابل اعتبار اور قابل رد ہے۔ اسی لیے اصحاب سیرت نے یہ روایات جمع کیں۔ نجران کے نصاریٰ اور خیبر کے یہود کے متعلق بہت سی اہم باتیں نصاریٰ اور یہود کے علاوہ کسی سے نہیں معلوم ہو سکتی تھیں۔ چنانچہ اہل سیرت نے ان کے واسطے سے روایات جمع کیں۔ (۱۲)

دل چسپ حقیقت یہ ہے کہ محدثین اسناد عالیہ کے باوجود بہت سی جگہوں پر واقعات کی تفہیم کے لیے

اصحاب سیرت کے ہی محتاج ہوتے ہیں۔ جس کی دو مثالیں پیش خدمت ہیں۔ صحیح مسلم کی روایت ہے حضرت ابوسفیانؓ نے رسول اللہ صلی اللہ علیہ وآلہ وسلم کو کہا کہ میں ام حبیبہ کو آپ کے عقد نکاح میں دیتا ہوں اور آپ صلی اللہ علیہ وآلہ وسلم نے قبول فرمایا۔ (۱۳) اصحاب سیرت کہتے ہیں کہ صحیح نہیں۔ ام حبیبہؓ کا نکاح حبشہ میں ہوا اور اس وقت حضرت ابوسفیانؓ مسلمان بھی نہیں ہوئے تھے۔ جمہور محدثین تسلیم کرتے ہیں کہ یہ روایت باوجود صحیح ہونے کے قابل قبول نہیں ہے۔ (۱۴) اسی طرح بخاری کی روایت ہے کہ واقعہ فک میں رسول اللہ صلی اللہ علیہ وآلہ وسلم نے مسجد نبوی میں ارشاد فرمایا کہ کون ہے جو ان منافقین کے مقابلہ میں کھڑا ہو۔ حضرت سعد بن معاذ کھڑے ہوئے اور کہا کہ شریرا فردا اوس سے ہوں یا خزرج سے میں ان سے مقاتلہ کے لیے تیار ہوں۔ (۱۵) اصحاب سیرت کہتے ہیں یہ درست نہیں ہے۔ اصحاب سیرت کا اتفاق ہے کہ غزوہ احزاب کے بعد بنی قریظہ کا فیصلہ کرنے کے بعد سعد بن معاذ کا انتقال ہو گیا تھا۔ اور محدثین کی اکثریت نے اسے قبول کیا ہے (۱۶)

علم سیرت میں اہل کفر سے قبول روایت کے جواز کے دیگر دلائل نقلیہ و عقلیہ

ذیل میں سیرت میں اہل کفر سے روایت لینے کے شرعی جواز میں مزید دلائل پیش کیے جاتے ہیں۔

اہل کفر سے جواز روایت کی قرآنی دلیل

قرآن حکیم میں ارشاد باری تعالیٰ ہے۔ فاسئلوا اهل الذکر ان کنتم لا تعلمون (۱۷) (اہل ذکر سے پوچھ لو اگر تم نہیں جانتے)۔ اس آیت میں اہل کتاب سے سوال کر کے تصدیق کر لینے کا حکم دیا گیا۔ اگر اہل کتاب قبول روایت کے معاملہ میں علی الاطلاق کا ذہین ہوتے تو ان سے سوال کر کے رسولوں کی بشریت کے تاریخی مسئلہ پر شہادت لے لینے کا حکم نہ دیا جاتا۔ یہ آیت دلالت کرتی ہے کہ کسی تاریخی مسئلہ میں اہل کفر سے روایت قبول کرنا نہ صرف جائز ہے بلکہ ضرورت کے وقت مستحسن عمل بن جاتا ہے۔ اس آیت کی تفسیر میں صاحب تفسیر خازن تحریر فرماتے ہیں۔

یعنی اهل الكتاب وهم اليهود والنصارى وانما امرهم الله بسؤال اهل الكتاب۔ یعنی اہل کتاب، یہود و نصاریٰ، اللہ تعالیٰ نے مشرکین مکہ کو ان سے سوال کر کے اس بات کی تصدیق کا حکم دیا کہ تمام انبیاء جنس بشر سے ہی آتے رہے۔ (۱۸)

ابن عجبیہ تحریر فرماتے ہیں

اهل الكتاب، او علماؤہم الاحبار، الذین لم یسلموا، لانہم لا یتہمون فی

شہادتہم (اہل کتاب کے علماء احبار سے سوال کرنے کا حکم دیا گیا جو ابھی اسلام نہیں لائے تھے لیکن وہ شہادت کے معاملے انہیں متہم نہیں سمجھتے تھے) (۱۹)

حالت کفر میں اہل کفر کے صدق کا حدیثی ثبوت

مشرکین مکہ کے بارے تمام سیرت نگاروں نے لکھا ہے کہ کذب بیانی کو بہت بڑا عیب سمجھتے تھے اس لیے کہی دور دعوت میں نفاق کا سامنا نہیں ہوا۔ حالت کفر میں اہل کفر کے سچ بولنے پر حدیث نبوی کی شہادت بھی موجود ہے۔ حضرت ابوسفیانؓ ہرقل قیصر روم کے دربار میں اپنے بلائے جانے اور وہاں پیش آنے والے سوال و جواب کی تفصیل بیان کرتے ہیں۔ انہوں حالت کفر اور باوجود تمام تر عناد و دشمنی کے تمام سوالات کے جواب میں صدق سے کام لیا اور وہ واضح کہتے ہیں فوالله لو لا الحياء من ان ياتروا على كذبا لكذبت (اللہ کی قسم اگر مجھے اس بات کا خوف نہ ہوتا کہ مجھے بعد میں جھوٹا کہا جائے گا تو میں ضرور جھوٹ بول دیتا) باوجود مخالف ہونے خود کو جھوٹا کہلانا سخت ناپسند تھا اور سچ بولنے کو ترجیح دی (۲۰)

دنیوی معاملات میں اہل کفر پر اعتماد کا حدیثی ثبوت

ہجرت کے موقع پر عبد اللہ بن اریقظ (۲۱) مشرک کی خدمات بطور رہبر مستعار لی گئیں۔ امام حاکم حبش بن خویلد کی حدیث روایت فرماتے ہوئے الفاظ نقل فرماتے ہیں: دليلهما السيشي عبد الله بن اريقظ (ان دونوں کے رہبر عبد اللہ بن اریقظ اللیثی تھے) (۲۲) ہجرت جیسے اہم فریضہ میں مشرکین مکہ میں سے ایک فرد کو بطور رہبر ہجرت پر متعین کرنا جہاں دیگر مسائل میں احکام فقہیہ کے لیے مصدر استدلال ہے وہاں اس بات کی طرف بھی اشارہ ہے کہ اہل کفر پر معاملات دنیوی میں اعتبار کر کے ان کی شہادت و روایت کو قبول کیا جائے گا۔ عبد اللہ بن اریقظ نے راستہ بھی وہ اختیار کیا جو عام نہیں تھا اور دیگر راستوں سے نسبتاً طویل تھا لیکن نبی کریم صلی اللہ علیہ وآلہ وسلم اس کے اس عمل کو قبول فرمایا اور اسی راستے پر سفر کو درست سمجھا جس کی جانب اس نے نشانہ ہی کی۔ آپ کا عمل اس پر دلالت کرتا ہے کہ روایت کے معاملے میں اہل کفر کو علی الاطلاق کاذب سمجھنا درست نہیں۔

سیرت کی تاریخی حیثیت

انسانی تاریخ کے حوادث و واقعات نقل و روایت کے سلسلوں کے توسط سے آج بھی محفوظ ہیں اور عبرت پذیری کا مظہر و مصدر ہیں۔ جناب آدم علیہ السلام سے لیکر آج تک عروج و فنا کے مراحل سے گزرنے

والی سینکڑوں اقوام کی تاریخ کے ناقل و راوی انہی اقوام کے اہل علم اور اہل تصنیف و تالیف ہی ہیں۔ افریقہ میں بسنے والی اقوام کی تاریخ کی نقل و روایت میں یہ آرزو کہ متدین و متقی افراد کی متصل الاسناد روایات دستیاب ہوں، یقیناً بعید از حقیقت آرزو ہے۔ لیکن اس کے باوجود ان کی تاریخ نقل کی جاتی ہے اور دستیاب مواد پر اعتماد و انحصار بھی کیا جاتا ہے۔ سیرت النبی صلی اللہ علیہ وآلہ وسلم پر اگر غور کیا جائے تو اس کی ایک حیثیت بھی تاریخی ہے۔ لہذا نبی کریم صلی اللہ علیہ وآلہ وسلم کی پیدائش سے پہلے عرب کے حالات، قبیلوں کی آویزشیں، قریش کی تاریخ، آپ صلی اللہ علیہ وآلہ وسلم کی پیدائش سے قبل رونما ہونے والے معجزاتی واقعات (آتشکدہ، ایران کا بچھنا، کسریٰ کے ایوانوں کے مناروں کے کنگروں کا گرنا، حضرت آمنہ اور دیگر اہل عرب کے ساتھ محیر العقول واقعات کا پیش آنا) کے لیے حدیثی معیار کے مطابق اسناد تلاش کرنا نہ صرف بے سود ہے بلکہ غیر منطقی بھی ہے۔ جب دیگر اقوام و ملل کی تاریخ میں اس کی ضرورت نہیں تو کیا وجہ ہے نبی صلی اللہ علیہ وآلہ وسلم سے متعلق تاریخ کو ایسے میزان و معیار پر ہر صورت پرکھا جائے۔ سیرت کی تشریحی حیثیت کو اس کی تاریخی حیثیت سے خلط ملط کرنے کا مطلب نہ صرف بہت سی روایات سیرت سے محرومی ہے بلکہ سیرت کے ما بعد واقعات کی تفہیم بھی ناممکن ہو جاتی ہے۔ مولانا مناظر احسن گیلانی لکھتے ہیں۔

”لیکن حدیث اور تاریخ میں فرق کرنا ضروری ہے۔ حدیث سے عقائد و احکام پیدا ہوتے ہیں اس لیے اس میں شدید احتیاط کی ضرورت ہوتی ہے لیکن تاریخ سے فقط واقعات معلوم ہوتے ہیں۔ پھر جس معیار پر عموماً تاریخی روایتیں جانچی جاتی ہیں ان ہی پر میلاد باریک کی روایتوں کو بھی چاہیے کی جانچا جائے۔ کیونکہ میلادی روایتوں سینہ تو عقیدہ کا پیدا کرنا مقصود ہے اور نہ کسی قانونی حکم کے استنباط میں ان سے کام لیا جاتا ہے۔ ایک واقعہ ہوا ہے بس اتنا ہی ظاہر کرنا ہے اور اس کے لیے صرف یہ دیکھ لینا چاہیے کہ گرد و پیش کے حالات اس کے مؤید ہیں یا نہیں؟ اور یہ کہ واقعہ کے امکان کے لیے قریبی قرائن موجود ہیں یا نہیں؟ اگر ہیں اور اس کے بعد ایسے ذرائع جن پر تاریخ میں اعتماد کیا جاسکتا ان کے توسط سے ہم تک کسی واقعہ کے وقوع پذیر ہونی کی اطلاع پہنچتی ہے تو میں نہیں سمجھتا کہ اس کے انکار کی گنجائش عقل ہو یا منطق، آخر خواہ مخواہ کیوں پیدا کرے گی۔ یہ ایک بڑا مغالطہ ہے کہ محدثین کی کڑی تفتید کا حربہ تاریخی روایتوں پر بھی چلا دیا جائے حالانکہ اگر ایسا کیا جائے تو دنیا کی تمام تاریخیں نہ صرف قدیم زمانہ کی بلکہ زمانہ حال کے متعلق جو تاریخی روایتیں جمع کی جاتی ہیں یقین کیجیے کہ یکا یک ان کا سارا دفتر بے معنی ہو کر رہ جائے“ (۲۳)

حاصل یہ ہے روایات سیرت کی تاریخی حیثیت اس بات کی متقاضی ہے کہ اس کو حدیث کے استنادی معیار پر پرکھنے کی بجائے اخبار و آثار دنیوی کی طرح انہی اصولوں پر جانچا جائے جو دنیوی واقعات کے امکان و وقوع کی تحقیق میں کارفرما ہوتے ہیں۔ کسی درجہ کے عقلی و نقلی شواہد کا موجود ہونا بھی اخبار و روایات

کے لیے قبولیت کا باعث بن سکتا اگر اس سے کسی مسلمہ اعتقادی مسئلہ پر زد نہ پڑتی ہو۔ روایات سیرت میں اہل کفر سے اخذ و قبول کا جواز قرآن و حدیث سے مستفاد ہے اسی لیے اہل سیرت کا تعامل بھی یہی ہے۔

حوالہ جات و حواشی

- ۱- تفصیل کے لیے دیکھیے: عبدالستار غوری، محمد رسول اللہ صلی اللہ علیہ وآلہ وسلم کے بارے بائبل کی چند پیشین گوئیاں، المورد، ادارہ علم و تحقیق، لاہور، ۲۰۱۰ء
- ۲- السیوطی، جلال الدین، الشماک الشریفہ، تحقیق: حسن بن عبید با حبشی، دار طائر العلم للنشر و التوزیع، بیروت، ص ۲۱۹، سن
- ۳- الکفایۃ فی علم الروایۃ، البغدادی، ابو بکر احمد بن علی، المکتبہ العلمیہ، المدینہ المنورہ، تحقیق: ابو عبد اللہ السورقی، ابراہیم المدنی، ص ۱۲۱
- ۴- المعتمد فی اصول الفقہ - تحقیق ڈاکٹر محمد حمید اللہ، المطبعتہ الکاٹولیکیہ، بیروت، ۱۳۸۵ھ، ج ۲، ص ۶۱۷-۶۱۹
- ۵- الرازی، فخر الدین محمد بن عمر، المحصول فی علم اصول الفقہ، تحقیق: طہ جابر فیاض العلوانی، مؤسسۃ الرسالۃ، بیروت، ج ۲، ص ۵۶۷-۵۷۱، ۱۹۹۲ء
- ۶- علی بن عبد الکانی، السبکی، تاج الدین، الالبہاج فی شرح منہاج الوصول فی علم الاصول للدیھاوی، دارالکتب العلمیہ بیروت، ۱۴۰۴ھ، ج ۲، ص ۳۱۹
- ۷- النووی، محی الدین بن شرف، التقریب والتیسیر لمرفقہ سنن البشیر النذیری، تحقیق: محمد عثمان الخشت، دار الکتب العربی، بیروت، طبع اول، ۱۹۸۵ء، ص ۵۰
- ۸- قواعد التحدیث من فنون مصطلح الحدیث، دارالکتب العلمیہ، بیروت، ص ۱۲۶، سن
- ۹- کشف الاسرار شرح اصول بزدوی، تحقیق: عبد اللہ محمود محمد عمر، دارالکتب العلمیہ بیروت، طبع اول، ۱۹۹۷ء، ج ۲، ص ۵۲۳
- ۱۰- البقرہ- ۱۱۱
- ۱۱- احمد بن حنبل، المسند، مؤسسۃ قرطبہ، القاہرہ، ج ۴، ص ۱۳۶، حدیث نمبر ۱۷۲۶، سن
- ۱۲- دانا پوری، ابوالبرکات، عبدالرؤف، صحیح السیر، مجلس نشریات اسلام کراچی، ص ۱۰، ۱۱، ۲۰۰۴ء
- ۱۳- النیشاپوری، مسلم بن الحجاج، الجامع الصحیح، دار الجلیل بیروت، باب من فضائل ابی سفیان، رقم حدیث: ۶۵۶۵، ج ۷، ص ۱۷۱

- ۱۴۔ ابن القیم، محمد بن ابی بکر الجوزیہ، زاد المعاد فی ہدی خیر العباد، فصل: فی اولادہ صلی اللہ علیہ وآلہ وسلم، مؤسسۃ الرسالۃ بیروت، ج ۱۔ ص ۱۱۰، ۱۹۹۴ء
- ۱۵۔ محمد بن اسماعیل البخاری، الجامع الصحیح، تحقیق: مصطفیٰ دیب البغاء، باب تعدیل النساء بعضھن بعض، رقم حدیث: ۲۵۱۸، دار ابن کثیر، بیروت، ۱۹۸۷ء
- ۱۶۔ الکلاعی، ابو الریح، سلیمان بن موسیٰ، الاندلسی، الاکتفاء بما تضمنہ من مغازی رسول اللہ والثلاثہ الخلفاء، تحقیق: محمد کمال الدین عزالدین علی، عالم الکتب، بیروت، ۱۴۱۷ھ، ج ۲، ص ۱۱۰
- ابن حزم، علی بن احمد، الاندلسی، جوامع السیرۃ و خمس رسائل لابن حزم، تحقیق: احسان عباس، دار المعارف مصر، ۱۹۰۰ء، ص ۵۔ ۷
- ۱۷۔ الانبیاء۔ ۷
- ۱۸۔ الخازن، علاء الدین علی بن محمد بن ابراہیم البغدادی، لباب التاویل فی معانی التاویل، دار الفکر، بیروت، ۱۹۷۹ء، ج ۴، ص ۹۲
- ۱۹۔ ابن عیینہ، احمد بن محمد الادریسی، الشاذلی، دار الکتب العلمیہ، بیروت، طبع دوم، ۲۰۰۲ء، ج ۴، ص ۳۵
- ۲۰۔ محمد بن اسماعیل البخاری، الجامع الصحیح، تحقیق: مصطفیٰ دیب البغاء، باب بد الوحی، ج ۱۔ ص ۷، رقم حدیث: ۷، ۱۹۸۷ء
- ۲۱۔ مالک نے کہا رقیط نام ہے۔ لیکن رانج اور صحیح یہی ہے کہ نام عبداللہ بن اریقظ ہے بعض نے عبداللہ بن اریقظ بھی کہا ہے۔ بعلا ما ابن حجر الاصابۃ میں لکھتے ہیں کہ ہجرت کے وقت وہ اپنی قوم کے دین پر تھے اور التجرید میں امام ذہبی کے علاوہ کسی نے بھی ان کا نام صحابہ میں ذکر نہیں کیا۔ عبدالغنی المقدسی نے اپنی السیرۃ میں بالجزم لکھا ہے کہ ان کا اسلام لانا معروف نہیں۔ النووی نے تہذیب الاسماء میں مقدسی کا اتباع کیا ہے۔ (ابن حجر، ابو الفضل احمد بن علی العسقلانی، الاصابۃ فی تمییز الصحابہ، تحقیق: علی محمد البجوی، دار الجلیل، بیروت، ۱۹۹۲ء، ج ۴، ص ۵)
- بدرالدین، ابو محمد محمود بن احمد، عمدۃ القاری شرح صحیح البخاری، باب استخبار المشرکین عند الضرورة،
- ۲۲۔ الحاکم، محمد بن عبداللہ النیشاپوری، المستدرک علی الصحیحین، تحقیق: مصطفیٰ عبدالقادر عطا، دار الکتب العلمیہ، بیروت، طبع اول، ۱۹۹۰ء، رقم حدیث: ۴۲۷۴، ج ۴، ص ۵۸
- ۲۳۔ گیلانی، مولانا مناظر احسن، میلادی مکاشفات ظہور نور، اسلامک پبلی کیشنز سوسائٹی، حیدرآباد دکن، ص ۴، ربیع الاول، ۱۳۷۳ھ